

KLIEM MEHUD B'IEHOR FL-EVANGELJU

Daż-żmien hawn raxxa ġmielha ta' Maltin li marru l-Palestina u raw lil Ġerusalem. U billi kull min ikûn Ġerusalem, ma jibqâx ma jżurx żjâra lil dik il-ġmiel ta' knisja tal-Misilmîn, li l-Ewropîn isibuha bl-isem tal-Moskija ta' Ghômar, nisthajjel li hawn erba' Maltin sewwa li jafu dik il-Moskija kif inhi.

Dan ghedtu ghax jien il-Kotba tal-Evangêlju narahom jixbhu lil dik il-Moskija, Ghall-ewwel li tidhol fiha, târa hafna dlâm; imbagħad tibda târa ma' dwarek tikek imżewqa: homor u hodor; sofor u kohol, im-qassmîn sabîh, li huma mużajk taż-żgieg tat-twieqi tal-Moskija. Imbagħad, aktar ma għajnejk jidraw, aktar tibda târa sewwa: kolonni tar-rhâm, arki, linfi tal-kristall imdendlin, mużajk tad-deheb fil-hitân u s-saqaf, u x'naf jien. Hekk ukoll huma l-Kotba tal-Evangêlju. Ghall-ewwel li taqrahom, taħsibhom kotba bħall-ohrajn; imma meta tidrahom, tibda târa fihom irqaqât u hwejjeg tal-ghaġeb, li qatt qabel ma kont tobsor bihom.

Bhal ma ġie li ssemma f'dan il-Qari (1), Ġesù ma kienx jithaddet bil-Grieg jew bil-Latin (2), imma bl-Arâmi, ilsien li jixbah ġmielu lil Malti li nitkellmuh hawnekk. U l-ewwel Evangêlju nkiteb bl-Arâmi, imbagħad qalbu bil-Grieg. Imma donnhom li huma u jaqalbu mill-Arâmi għal Grieg, kemm il-darba hadu kelma b'ohra, u qalbuha hażîn. Mela, hawn sa naraw insibûx xi żewġ kelmiet minn dawna, u naraw ukoll insibûx, fil-bidu, kif kienu miktûba sew.

L-ewwel kelma li sa niflu, ma hix kelma ta' Ġesù, imma ta' san Ġwann

il-Ghammiedi. Miktub fl-Evangêlju (Matt. III, 7 u Luqa III, 7) li san Ġwann qal lil xi nies: "Ja wlied il-lifgħa, min uriekom taħarbu mill-qilla li ġejja? Aghmlu, mela, eghmîl xie-raġ, tat-tewba!"

Hawnekk, jekk toqgħod taħseb ftit târa li aktarx hawn kelma miktuba hażîn. Dil-kelma hija "min uriekom", kif sa nfissru hawnekk. Nisthajju li jien qiegħed naħdem ma' wiehed sîd: u dan, darba, meta jidhol id-dâr, jâra bieb miftûh, u jghidli: "*Min qallek tiftah dak il-bieb?*" Dal-kliem ikun ifisser li das-sîd ma kienx iridni niftah dak il-bieb, u jien ftahtu minn rajja, mingħajr ma qalli, u kontra x-xewqa tiegħu. Hekk ukoll jiġi, li, kieku daww il-kelmiet qalhom san Ġwann tas-sewwa, huwa *ma riedx* li daww in-nies jagħmlu tewba ta' dnu biethom. Imma dan ma jistax ikûn, ghax san Ġwann għal hekk kien haġeg ixandar it-tewba, u jghammed in-nies, biex in-nies ibiddu haġjithom u l-qilla t'Alla ma taqax fuqhom u jahbtu hażîn.

Mela: kif aktarx kienet il-kelma li harġet minn fomm san Ġwann?

"Min uriekom", bl-Arâmi, hija: "Man aħza lekom", imma hemm kelma oħra tixbah lil din fil-hoss, u aktarx li lilha qal san Ġwann, u mbagħad kitbuha hażîn. Il-kelma l-oħra hija: "Ma aħsan lekom", jiġifieri: *Kemm hu aħjar għalikom*. Mela aktarx li san Ġwann lil dawka qalil-hom hekk: "Ja wlied il-lifgħa, *kemm hu aħjar għalikom* li taħarbu mill-qilla li ġejja! Mela aghmlu eghmîl li jisthoqq it-tewba". Hekk qegħda taj-jeb hafna u ma fiha tfixkil ta' xejn.

San Mattew, l-Evangêlju tiegħu messu kemm il-naħa (3), imma għan-

dna għax niżżuħ ħajr għal wisq hwej-
jeġ, l-aktar fosthom għax hu waħdu
kiteb fit-tul, il-Priedka l-Kbira (V,
VI, u VII) ta' fuq il-Għolja, u t-tgħaj-
jira li Ġesù għajjar lil Kittieba u
l-Faresin, ġewwa t-Tempju, nhar it-
Tlieta ta' qabel il-Għid, wara nofs in-
har (Matt. k. XXIII kollu).

Għal kemm xi kittieba għorrief ta'
daż-żmien jgħidu li l-Evangēlji nkitbu
mwahhar, jien, ngħid għalija, għadni
tal-fehma li wisq minn kliem Ġesù li
hemm fl-Evangēlji, nkiteb fuq il-post,
dak il-ħin li qálu, mill-Kittieba tal-
Faresin (4), li ġew il-Galilija minn
Ġerusalem għal bil-għan (Mark, III,
22). Wara l-mewt ta' Ġesù, wisq minn
dawna u mill-qassisin emmnu fih
(Atti, VI, 7), u l-kopja tal-kliem
tiegħu li kellhom, ġebūha magħhom
għand l-Appostli, u minnhom sáru
dawk il-famuži "Logia" (5), li għenu
ħafna biex inkitbu minnhom l-Evan-
gēlji, u li daqqiet jnsab xi frák tagħ-
hom 'l hawn u 'l hemm.

Fil-Priedka l-Kbira ta' fuq il-Għol-
ja li semmejt moqbejl, hemm miktub
(Matt. V, 29), li Ġesù qal: "Jekk
għajnejk għaddbitek, *aqlagħha min-
nek!* Tajjeb għalik li jitlef sehem
wiehed minn ġismek, milli ġismek
kollu jixtehet fin-nar!" Din ukoll
aktarx li Ġesù m'hux hekk qalha
sewwa. Għax jekk kull sehem minn
ġisimna li jiġbidna għad-dnūb, neqer-
duh, x'jibqa' fina? Naqilgħu għajjna
l-waħda, mbagħad naqilgħu l-oħra.
Naqtgħu idna l-waħda, u wara naqt-
għu l-oħra. Naqtgħu sieqna l-waħda
(ara Mark, IX, 44) naqtgħu l-oħra, u
hekk niġu qisna romblu, għomja, u
bla jdejn u bla saqajn! Imma jekk
inbiddu naqra l-kelma "minnek",
dan kollu jdūb u jisfa, u jiġi kollox
sew.

Ġesù aktarx li ma qalx "minnek",

imma "minn hinêk", jiġifieri: *minn
hemmekk*. "Aqla' għajnek minn hi-
nêk," jiġifieri: *la tibqáa thares lejn
dik il-ħaġa li sa twaqqgħek fid-dnub*.
Aħna bil-Malti, ma ngħidux ukoll:
"Dak ġmiel ta' nkwatru! Ma stajtx
naqla' għajnejja minnu!" Mela ak-
tarx li kliem Ġesù kien dan: "Jekk
għajnek għazżbitek, *aqlagħha minn
hemmek!* Jaqbillek li tinki sehem
wiehed minn ġismek, inkella ġismek
kollu jixgħel bin-nar tad-dnub!" (6).

Fl-Evangēlju ta' san Luqa (X, 1),
miktub li Ġesù baġhat *sebgħin* mill-
ixirka tiegħu, tnejn-tnejn, quddiemu,
f'kull belt jew raħal li kien sejjer
huwa. Dawn is-*sebgħin* xrik ma huma
msemminjin imkien ħlief hawn; u la
fl-Evangēlji l-oħra anqas fl-Atti. Din
ukoll aktarx (jien ngħid għalija nħoss-
ni ċert) li hi kelma mehuda b'oħra,
kif sa naraw malajr.

Meta Ġesù fehem li l-Awtoritá tat-
Tempju ta' Ġerusalem kienu sa jeh-
duh fuq demm id-dars, ħaseb li jibda
jħarreg lill-Appostli biex jibqgħu sej-
rin bix-xogħol tat-thabbir huma,
wara li jmūt hu (ara Matt. X, kollu
u l-bidu tal-XI). Għal hekk baġhat-
hom ixandru l-Kelma t'Alla wehed-
hom, tnejn-tnejn; u biex ma jib-
zghux, qalilhom li hu kien ġej waraj-
hom, biex jekk isibu ruhhom f'xi
xkiel, jehlishom minnu malajr. Issa,
min imūr quddiem hadd iehor, bil-
Palestini jgħidulu: "Sêbeq" (7), jiġi-
fier: *Prekursur*. Għal hekk l-Appos-
tli, f'dik il-biċċa xogħol, kienu "Sêb-
qin" ta' Ġesù, għax kienu marru
quddiemu. Fl-oriġinal Arámi, mela,
aktarx li kien hemm miktub: "Wa
resel amámu "sêbqin" (li bil-Latin
kieku tiġi: *Et misit ante eum prae-
cursores*) imma xi hadd li kien jik-
kopja, qara ħazín, u kiteb: "Wa
resel amámu *sebgħin*", jiġifieri l-"q"

kitibha "gh". San Luqa sabha mik-tuba hekk, u kif qara kiteb (ara Luqa, X, 1 u 17), għax hu ma kienx ma' Gesù u ma kienx ra b'għajnejh.

BEN-JEHUZA.

(*Baqa' għal darba oħra*)

(1) Ara l-hargiet: April-Gunju 1956, ff. 32 u 49; April-Gunju, 1957, f. 46; u Lulju-Settembru, 1958, f. 70.

(2) Billi l-qassisin fil-priedki t-test li jkun għażlu jgħiduh bil-Latin, li kemm il-darba jkun kliem Gesù (bħal fil-priedka tat-Tliet Siegħat, meta l-knejjes ikunu mimlija bin-nies, il-kotra minnhom ta' ffit jew xejn skola), hawn hafna min jahseb li Gesù kien jitkellem bil-Latin. *Għandhom ikunu jafu li dan m'hux minnu.* Il-predikatur ikun jgħid il-kliem kif grah hu bil-Latin, f'dik il-Bibbja li jgħidulha "Vulgata". Gesù kien jitkellem bl-Arâmi, u ebda wiehed mill-Kotba Mqaddsa ma' kien fl-original tieghu miktub bil-Latin.

(3) Biex tara, qabbel l-Evangelju tieghu maż-żewġ Sinottki l-oħra. San Mattew għandu li jhobb irattab il-kliem kif fejn jarah jiebes. Bħalli kieku: san Luqa kiteb (XIV 26) li Gesù qal darba: "Jekk xi hadd jiġi wrajja u ma jobghodx il missieru u 'l ommu, lil martu u 'l uliedu, u lil hutu, u saħansitra lil hajtu wkoll, ma jistax ikun xriek tiegħi." U san Mattew, dal-kliem innifsu kitbu hekk (X, 37): "Min ihobb lil missieru u 'l ommu aktar milli jhobb lili, ma jisthoqqlux li jkun xriek tiegħi". U, waħda oħra: san Mark kiteb (IV, 38) li waqt li Gesù kien rieved fid-dghajsa bil-lejl, u l-baħar qam, u l-ilma beda diehel fid-dghajsa li kienu sa jgħerqu. l-Appostli sembhuh u qalulu: "Mgħallem, xejn ma jhimmek (jim-portak) li sa negherqu?" San Mattew kitibha wkoll dil-grajja, imma kliem l-Ap-

postli rattbu ffit, u qal li qalulu lil Gesù: "Mulej, harisna, għax sa nintilfu!" Hemm għażla bejn il-waħda u l-oħra; ta' san Mark *lewma*, u ta' san Mattew, *talba*.

(4) Fit-test Grieg tal-Evangelju ta' san Mark, miktub (II, 16) li dawk li tkazaw b'Gesù għax qaghad jiekol mal-midinbin, kienu Kittieba TAL-Faresin (grammateis TWN Farisaiwn). Imma fit-test Latin miktub li kienu Kittieba U Faresin. Aktarx li t-test Grieg hu qrib is-sewwa; il-Faresin, li fi hsiebhom kien il-harsien tal-Liġi, kienu bagħtu minn Ġerusalem il-Kittieba tagħhom biex jisimgħu lil Gesù u jiktbu x'inhu jgħid, *wara li mar it-Tempju l-Imġiddem il-misfi* (Matt, VII, 1-4; Mark, I, 40-45; Luqa V, 12-16) u semgħu minn għandu b'tagħlimu u eghmilu.

(5) Fil-ktieb imsemmi: "The Sacred Languages", tal-"Faith and Facts Books", fin-nota, faċċata 95, hemm miktub hekk: *A tradition for which the oldest witness is Papias in the second century, presumes that there was a collection of Logia, or Sayings, made by the Apostle Matthew in the Hebrew tongue, that is Aramaic; these Logia, very likely linked with narrative, would have constituted the principal source of the Greek Gospel according to Matthew.*

(6) Vers 30 hu xorta waħda bħal vers 29. Il-għażla li hemm bejniethom hi li f'tal-ewwel tissemma l-ghajn, u f'tattieni, l-id. Billi fil-Palestini dawn iż-żewġ kelmiet jixbhu lil xulxin fil-hoss, il-waħda "ghinek" (m'hux: *ghAJnek*, bħal bil-Malti) u l-oħra "idek", li min jismagħhom mill-bgħid jista' jifixkilhom, donnu jagħtik tañseb li Gesù waħda qal. Imma billi xi kopista kellu żewġ kopji fuq iex jara, u f'waħda kien hemm miktub hekk u fl-oħra hekk, biex ikun fuq ir-rih, kitibhom it-tnejn.

(7) Bil-Malti wkoll għandna l-verb *Sebaq, jisboq*, li jfisser: *jiġi qabel*. Iż-żiemel li jiehu l-ewwel fil-ġiri, ikun *sebaq* liż-żiemel l-oħra kollha.

QWIEL TAL-PALESTINA

Id-dahk bala sabab, menn qillet il-qadab. Id-dahk bla ma jkun hemm għal fejn, jiġi min-nuqqas ta' mgieba tajba. Dal qawl hu ċar wisq u ma jehtieg tifsir.

Is-sukkân qabl el-makân u l-ġâr qabl ed-dâr. Ara x'ijroddu n-nies tal-hâra qabel ma tmur toqghod fha, u ara x'inhuma l-ġirien qabel ma tikri d-dar.